

अखिल भारतीय कांग्रेस कमेटी के सदस्यों की बैठक के अवसर पर
प्रधान मंत्री का भाषण
(दिनांक 2 नवंबर, 2010, तालकटोरा स्टेडियम, नई दिल्ली)

आज मैं सबसे पहले श्रीमती सोनिया गांधी जी को उनके एक बार फिर कांग्रेस अध्यक्ष बनने पर बधाई देना चाहता हूँ। हमारी पार्टी के इतिहास में इतना लम्बा कार्यकाल और किसी अध्यक्ष का नहीं रहा है, जितना कि सोनिया जी का। पिछले 12 वर्षों में सोनिया जी ने कांग्रेस को एक नई दिशा दी है। यह उनकी रहनुमाई का ही नतीजा है कि लगातार दो बार केन्द्र में कांग्रेस के नेतृत्व में यूपीए सरकार बनी है। मैं यह आशा करता हूँ कि श्रीमती सोनिया गांधी जी की लीडरशिप का सौभाग्य हमें एक बहुत लंबे समय तक मिलता रहेगा।

मैं **All India Congress Committee** के आप सभी नव-निर्वाचित सदस्यों को भी बधाई देता हूँ। मुझे विश्वास है कि आप अपनी मेहनत और लगन से कांग्रेस को और मजबूत बनाने में सोनिया जी का हाथ बंटाएंगे।

भाइयों और बहनों

हमारी पार्टी ने हमेशा सबसे गरीब और कमजोर तबकों की भलाई और सामाजिक न्याय के लिए काम किया है। हमारी सभी नीतियों का केन्द्र आम आदमी रहा है। हम ऐसा आर्थिक विकास चाहते हैं, जिसका फायदा समाज के हर तबके को मिले। हम एक मजबूत, धर्मनिरपेक्ष, उदार और आधुनिक भारत बनाना चाहते हैं। हमारी राजनीति समाज को जोड़ने की है, समाज को बांटने की नहीं। ये सब खूबियाँ हमारी पार्टी को एक महान पार्टी बनाती हैं। हम सबका फर्ज बनता है कि अपनी पार्टी की गौरवशाली परंपराओं को हम और आगे ले जाएं।

पिछले करीब साढ़े छः सालों के दौरान कांग्रेस की रहनुमाई में केन्द्र की यूपीए सरकार ने हमेशा आम आदमी की भलाई के लिए काम किया है। इस दौरान हमने अपने आर्थिक विकास की दर तेज की है। पर हमने यह ख्याल भी रखा है कि इस विकास का फायदा गरीबों को, हमारे अनुसूचित जाति और जनजाति के भाई-बहनों को, महिलाओं और बच्चों को, अल्पसंख्यकों को और समाज के दूसरे कमजोर तबकों को मिले। महात्मा गांधी राष्ट्रीय ग्रामीण रोजगार गारंटी योजना के तहत गांवों में रहने वाले हमारे भाई-बहनों को रोजगार की गारंटी दी गई है। ग्रामीण इलाकों में बुनियादी ढांचे के विकास के लिए भारत निर्माण कार्यक्रम लागू किया गया है। राष्ट्रीय ग्रामीण स्वास्थ्य मिशन के जरिए गांव-गांव में स्वास्थ्य सेवाओं का विस्तार किया जा रहा है। बच्चों के लिए हमने शिक्षा के अधिकार का कानून बनाया है, जिससे हर बच्चे की पहुंच बेसिक शिक्षा तक हो गई है। अल्पसंख्यक भाई-बहनों की तरक्की के लिए खास प्रोग्रामों पर अमल किया गया है। हमने देश में 90 ऐसे जिले चुने हैं, जहां हमारे अल्पसंख्यक भाई-बहनों की तादाद ज्यादा है। इन जिलों की तरक्की के लिए हमने अलग से योजनाएं बनाई हैं। महिलाओं को सामाजिक और आर्थिक रूप से सशक्त बनाने के लिए भी प्रयास किए गए हैं। किसानों की भलाई के लिए खेती की नई स्कीम शुरू की गई है, जिनसे पैदावार में बढ़ोत्तरी हो रही है। सरकार के काम में जवाबदेही और पारदर्शिता बढ़ाने के मकसद से, हमने सूचना का अधिकार कानून बनाया है। पर हमारा काम अभी खत्म नहीं हुआ है। हमारा इरादा है कि आने वाले वक्त में हम अपनी कमियों को दूर करेंगे और अपनी कोशिशों में और तेजी लाएंगे।

भाइयों और बहनों

भारतीय राष्ट्रीय कांग्रेस कोई मामूली संगठन नहीं है। कांग्रेस ने इतिहास बनाया है। नया भारत बनाया है। कांग्रेस का अतीत याद करके हमें गर्व होता है। वर्तमान को देखकर संतोष होता है और भविष्य के हमारे अपने सपने हैं। कांग्रेस की नई पीढ़ी हमेशा उन सपनों को साकार करती है। मुझे विश्वास है कि हमारे युवा सहयोगी भी इस कसौटी पर जरूर खरे उतरेंगे।

आज के हालात में हमारे देश और समाज को कांग्रेस पार्टी की जितनी जरूरत है, उतनी शायद पहले कभी नहीं रही। मेरा मानना है कि कांग्रेस मजबूत होगी तो भारत मजबूत होगा। हमारे देश को नक्सलवाद और आतंकवाद जैसी गंभीर चुनौतियों से निपटना है, जिसमें कांग्रेस पार्टी की एक अहम भूमिका रहेगी। यह हमारी खुशनसीबी है कि यह सब काम करने के लिए हमें सोनिया जी की रहनुमाई हासिल है।

भाइयों और बहनों

मैं आज आप सबसे यह अपील भी करना चाहता हूँ कि आप कांग्रेस को आम आदमी के और करीब लाएं। आपको आम जनता के दिल में पार्टी के लिए जगह बनानी है। किसी भी राजनैतिक दल की ताकत समाज की जड़ों से ही आती है। मुझे पूरा यकीन है कि जब आप जनता के बीच में जाएंगे, तब इन बातों का ध्यान रखेंगे। मुझे पूरा भरोसा है कि आने वाले समय में, सोनिया जी की रहनुमाई में, हमारी पार्टी कामयाबी की नई ऊंचाइयां छुएगी। ऐसा करने के लिए आइए, हम सब मिलकर, सोनिया जी के हाथ मजबूत करें और आगे कदम बढ़ाएं।

जयहिंद !